

**ዓገብ፡ ጌና ዘይሓወየ ቊስሊ ምጉዳእ!**

ጥዩስ ጀነራል ጻድቃን ገብረትንሳኤ፡ ሓለቓ ስታፍ-ነበር ሰራዊት ኢትዮጵያ፡ ኣብቲ ምስ ኣዲስ ዘመን ዚበሃል መንግስታዊ ጋዜጣ ዚገበር፡ ኣብ 12 ሰነ 2017 ተሓቲሙ ዚተዘርግሐ፡ ነዊሕ ቃለ-መጠይቕ፣ ብሓጸሩ፡ ኢትዮጵያ ዓባይ ናይ ቀይሕ ባሕሪ ሃገር ምኽና፣ ዳግም ናይ ቀይሕ ባሕሪ ሃገር ኪትከውን ከም ዘለዎ፣ ቀይሕ ባሕሪ ንምቊጽጽር፡ ብወተሃደራዊ ሓይሊ ይኹን ብዚኹን መንገዲ፡ ዕድመ ሻዕብያ ምሕጻር፡ ንኢሳያስ ምልጋስ ከም ዘድሊ፣ ይገልጽ።

ርግጽ፡ ኢትዮጵያ ዓባይ ሃገር ኢያ። ናይ ቀይሕ ባሕሪ ሃገር ግን ኣይኩነትን። እትውንኖ ደንደስ ቀይሕ ባሕሪ ይኹን ማያት ቀይሕ ባሕሪ የብላን። ዳግም ናይ ቀይሕ ባሕሪ ሃገር ኪትከውን፡ ንቐይሕ ባሕሪ ኪትቈጸጸር እንተኹይና ድማ፡ ንኤርትራ ብወራር ኪትጎብጥ፣ ዕድመ ሻዕብያ ከተሕጽር፣ ንኢሳያስ ከተልግስ ኣለዎ፣ ኢዩ እቲ ጻውዒት።

እቲ ጻውዒት፡ ዕዉር ዚርእዮ፡ ኣስፋሕፋሒ ህርፋን መሳፍንቲ ኢትዮጵያ ዘንጸባርቕ፣ ካብ ታሪኽ ዘይመሃር፣ ኣብ ልዕሊ ኤርትራ ሓድሽ ኢትዮጵያዊ ወራር ዚዕድም፣ ንክልቲኣን ጎረቤታት ሃገራትን ንክልቲኡ ኣሕዋት ህዝብታትን፣ እቲ ናይ ትማሊ ዓቢ ቊስሊ ጌና ኣብ ረኽሲ እንከሎ፣ እንደገና ንምንቋት፡ ነጋሪት ኩናት ዚሃርም ኢዩ። ብመንጽር'ዚ ኣዝዩ ሓደገኛ ኣረኣእያ'ዚ፡ ኣብዚ፡ ከም መዘኻኸሪ፡ ሓድሓደ መሰረታዊ ሓቅታት፡ ኣሕጽር ኣቢልካ ምጥቃስ ኣድላዩ ይኸውን።

ሓደ፡- ኤርትራ ናጻ ልዑላዊት ሃገር ኢያ። ብዚኹን ምስምስ፡ ኣብ ልዕሊ ሃገረ ኤርትራ ዚፍጸም ወራር፣ ሃገራዊ ልዑላውነት ዚግህስ፡ ወራር ኣብ ልዕሊ ህዝቢ ኤርትራን መሬት ኤርትራን ኢዩ። ክንዲ ዚኹን፡ ኩሉ ሃገራዊ ኤርትራዊ፡ ብብዘለዎ፡ ብምሉእ ዓቕምን ሕልናን፡ ነቲ ባዕዳዊ ወራር ንምምካት ከም ዚዕጠቕ ኣየጠራጥርን። ውድዓዊ ሳዕቤን ባዕዳዊ ወራር ድማ፡ ዕምሪ ውልቀ-ምልካዊ ስርዓት ኢሳያስ ዘናውሕ'ምበር ዘሕጽር ኣይክኸውንን ኢዩ።

ክልተ፡- ኣብ ኤርትራ ስርዓት ምቕያር ዋኒን ወይ ውራይ ኤርትራውያን ኢዩ። ንህዝቢ ኤርትራ እምበር፡ ንዚኹን ካልእ ባዕዳዊ ኣካል ወይ ግዳማዊ ሓይሊ ዚምልከት ጉዳይ ኣይኩነን። ኣብቲ ብኤርትራዊ ዋንነትን ውሳኔን፡ ምእንቲ ደሞክራሲያዊ ለውጢ ዚካየድ ሃገራዊ ጻዕሪ፡ ኣገዳስነት ኣህጉራዊ ደገፍን ዘባዊ ምሕዝነትን ርዱእ፣ ዚኹን ቀጥታዊ ይኹን ተዘዋዋሪ ግዳማዊ ምትእትታው ግን፣ ንጹግ ኢዩ።

ሰለስተ፡- ግዳማዊ ምትእትታው ኣብ ውሽጣዊ ጉዳያት ሓንቲ ልዑላዊት ሃገር፡ ንኹሎም ወገናት ዚለኻኸም ጉድኣት እምበር ንዚኹን ወገን ዘርብሕ ፋይዳ ከም ዘይብሉ፡ ርሑቕ ከይከድና፡ ኣብቲ ዘባና፡ ዓቢ ኣሉታዊ ኣብነት ናይ ሶማሊያ ከነስተብህል ይግባእ።

ኣርባዕተ፡- ሰላም፡ ጸጥታን ርግኣትን፡ ብደረጃ ሃገር ኩነ ዘባ፡ መቐቐልካ ዚርኣዩ ወይ ካብ ሓድሕድ ተነጻጺሎም ኪሰፍኑ ዚኸእሉ ኩነታት ኣይኩኑን። እቲ ኪኖ ኣፍንጫ ዘይርኢ ሜላ 'ጸላእ ጸላኢይ ዳርጋ ፈታውያይ' ኣብቂዑ፣ ክልቲኣን ሃገራት ፖለቲካ ናይ ህልኸን ቅርሕንትን ገዲፈን ፖለቲካ ናይ ሓባር ረብሓታት ኪኹስኩሳ እዋኑ ዚኣኸለ ጠለብ ኩይኑ ኣሎ።

ሓሙሽተ፡- እቲ ዚሓለፈ ኣስፋሕፋሒ ጎበጣን ወራራትን ዘስዓቦ ኩናታት፡ ንኤርትራን ኢትዮጵያን ኩነ ነቲ ብናይ ቀረባ ሕውነት ዚልለ ጎረቤታት ህዝብታትን፣ ኣደዳ ናይ ሰፍ ዘይብል ሓባራዊ ዕንወት፡ መቐዘፍቲ፡ ድሕረትን ድኸነትን ከም ዚገበረን፣ እቲ ጌና ዘይሓወየ ስንብራት ህያው ምስክር ኢዩ።

ስለዚ፡ ኤርትራን ኢትዮጵያን፡ እቲ ንህዝብታትን ምበር ንሓድሕደን ዘይምልከት ዓይነት ስርዓት ነፍሲ ወከፈን ብዘየገድስ፣ ነቲ ሒዘንኦ ዚጸንሓ፡ ንክልቲኣን ሃገራትን ንክልቲኡ ህዝብታትን ኩነ ነቲ ዘባ ዘየርብሕ፡ ስትራቴጂ ዘይንቡር ዝምድናታት ገዲፈን፣ ጉዳይ ዶብ ብመሰረት ውሳኔ ኮሚሽን ዶብ ብምፍታሕ፣ ብመትከልን ብግብርን፡ ኣብ ምክብባር ሓድሕዳዊ ልዑላውነትን መሬታዊ ምሉእነትን ዚተመርኩስ፣ ንመላእ ዘባ ቀርኒ ኣፍሪቃ ዚሓቀፍ፣ ናብ ሓድሽ ዝምድና ናይ ፖለቲካዊ ምትሕግጋዝን ቍጠባዊ ውህደትን ዘምርሕ ስትራቴጂ ንምስጋር ኪሰርሓ ይግባእ።